



## کیا فرماتے ہیں علمائے دین؟

▶ پچھلا صفحہ

◀ اگلا صفحہ

### دارالافتاء جامعہ فاروقیہ کراچی

فہرست

پروویڈنٹ فنڈ، پنشن و دیگر فنڈز کے شرعی احکام

سوال... کیا فرماتے ہیں علمائے کرام اور مفتیانِ عظام اس مسئلے کے بارے میں کہ 1.. پروویڈنٹ فنڈ/ ڈی۔ایس۔ پی فنڈ۔ 2.. پنشن/گریجویٹی۔ 3.. بینولنٹ فنڈ۔ 4.. گروپ انشورنس۔ ان رقوم کا لینا جائز ہے یا نہیں؟ اور ان میں کس کس پر زکوٰۃ اور میراث کا حکم ہے؟ تفصیل سے جواب دے کر ممنون فرمائیں۔

جواب... 1.. پروویڈنٹ فنڈ/ ڈی۔ایس۔ پی فنڈ: (Provident Fund/ D.S.P Fund)

ملازم کی تنخواہ سے ”پروویڈنٹ فنڈ/ ڈی۔ایس۔ پی فنڈ“ کے نام سے ماہانہ ایک متعین رقم کاٹی جاتی ہے، اس کٹوتی کی دو صورتیں ہیں۔ 1. جبری کٹوتی۔ 2. اختیاری کٹوتی۔  
1. جبری کٹوتی: یہ ہے کہ ہر ملازم کے لیے اپنی تنخواہ کا کچھ حصہ لازماً کٹوانا پڑتا ہے۔  
2. اختیاری کٹوتی: یہ ہے کہ ملازم کو کٹوتی پر مجبور نہیں کیا جاتا، بلکہ ملازم خود اپنے اختیار سے رقم کٹواتا ہے۔

یہ دونوں قسم کی رقمیں، جب ملازم کی عمر پچاس سال ہو جائے تو وہ وصول کر سکتا ہے، اگرچہ ریٹائر نہ بھی ہوا ہو اور اگر اس سے پہلے اس کو وصول کرنا چاہے تو اس کا کچھ حصہ چند شرائط کے ساتھ قرض کے نام پر وصول کر سکتا ہے، جو تنخواہ سے کاٹ کر واپس لیا جاتا ہے اور ریٹائر ہونے کی صورت میں یہ فنڈ مکمل واپس ملتا ہے اور حکومت اس فنڈ پر انٹرسٹ (سود) کے نام سے اضافہ کر کے یکمشت ادا کرتی ہے۔

### پروویڈنٹ فنڈ اور سود

اس فنڈ کے لینے کا شرعی حکم یہ ہے کہ ”پروویڈنٹ فنڈ“ یا ”ڈی۔ایس۔ پی فنڈ“ میں جو رقم ملازم کی تنخواہ سے کاٹی جاتی ہے، ملازم کی خدمت کا معاوضہ ہے اور ملازم کی ملکیت ہے جو ابھی تک ملازم کے قبضہ میں نہیں آئی، لہذا یہ رقم محکمہ کے ذمے ملازم کا قرض (دین) ہے اور رملازمت سے فراغت کے بعد ملازم کو اپنا قرض (دین) وصول کرنے کا حق حاصل ہے، لہذا ”پروویڈنٹ فنڈ“ یا ”ڈی۔ایس۔ پی فنڈ“ وصول کرنا شرعاً جائز ہے۔

اور جبری کٹوتی کی صورت میں حاصل ہونے والی زائد رقم جو سود کے نام سے محکمہ ادا کرتا ہے، وہ بھی لینا جائز ہے، چوں کہ یہ سود نہیں، بلکہ ابتداء عقد ہی سے بوجہ اجل ملازم کی اصل تنخواہ میں اضافہ ہے اور رکل اضافات اصل تنخواہ میں شمار ہو کر سب کا مجموعہ ابتداء عقد ہی سے بدل عمل ہے، بوجہ تا جیل، بدل میں اضافہ بلاشبہ جائز ہے، نیز ان اضافات کی شرح شروع ہی سے متعین ہوتی ہے، اس لیے جہالت بھی نہیں۔

English

عربی

ابتداء

اپنے بارے میں

جامعہ فاروقیہ

الفاروق

اسلام

قرآن

کتب خانہ

منتخب سائنس

جب کہ اختیاری کٹوتی کی صورت میں ربا (سود) کا شبہ ہے اور یہ بھی خطرہ ہے کہ لوگ اس کو سود خوری کا ذریعہ بنالیں، اس لیے سود کے نام سے ملنے والی زائد رقم سے اجتناب کرنا بہتر ہے، چاہے تو محکمے سے وصول ہی نہ کریں یا وصول کر کے صدقہ کر دیں، البتہ اصل رقم لینا درست ہے۔

نیز جو رقم محکمہ ملازم کو اس کے فنڈ سے بوقت ضرورت بنام قرض دیتا ہے، پھر اس کی تنخواہ سے قسط وار اتنی ہی رقم اور کچھ مزید رقم جو بنام سود ہوتی ہے، کاٹ کر مجموعہ اسی ملازم کے فنڈ میں جمع کر دیتا ہے، اس طرح ملازم کو رقم دینے سے اس کے فنڈ میں جو کمی آگئی تھی وہ پوری ہو جاتی ہے اور اختتام ملازمت (ریٹائرمنٹ) پر کل رقم اسی کو مل جاتی ہے۔

یہ معاملہ اگرچہ سودی قرض کے نام سے کیا جاتا ہے، لیکن شرعی نقطہ نظر سے یہ نہ قرض ہے نہ سودی معاملہ، قرض تو اس لیے نہیں کہ ملازم کا جو قرض محکمہ کے ذمے تھا اور جس کے مطالبہ کا اسے حق تھا اس نے اسی کا ایک حصہ وصول کیا ہے اور بعد کی تنخواہوں سے جو رقم ادائیگی قرض کے نام سے قسط وار کاٹی جاتی ہے وہ بھی ادائیگی قرض نہیں، بلکہ فنڈ میں جو رقم معمول کے مطابق ہر ماہ کٹتی تھی اسی کی طرح یہ بھی ایک کٹوتی ہے اور اسی کی طرح یہ بھی ملازم کا محکمہ کے ذمے قرض ہے، کیوں کہ یہ کٹوتی بھی اسی کے فنڈ میں جمع ہو کر اختتام ملازمت پر اسی کو مل جاتی ہے۔

اور جو رقم اس کی تنخواہوں سے بنام سود کاٹی جاتی ہے وہ بھی شرعاً سود نہیں، اس لیے کہ ”سود“ دوسرے کو دیا جاتا ہے اور یہاں یہ رقم ملازم ہی کو واپس مل جاتی ہے، لہذا ملازم کو مذکورہ طریقہ سے قرض لینے کی شرعاً گنجائش ہے۔

یہاں اس بات کی بھی وضاحت ضروری ہے کہ اگر کوئی ملازم اپنے ”پروویڈنٹ فنڈ“ یا ”ڈی۔ ایس۔ پی فنڈ“ کی رقم کی درخواست دے کر کسی انشورنس کمپنی وغیرہ میں منتقل کر دے، یا یہ فنڈ ملازم کی رضا مندی سے کسی مستقل کمپنی کی تحویل میں دے دیا جائے، جیسا کہ بعض سرکاری محکموں میں ہوتا ہے تو یہ ایسا ہے جیسے خود وصول کر کے انشورنس کمپنی وغیرہ کو دے دیا، اس لیے اس رقم پر جو سود لگایا جائے گا وہ شرعاً سود ہے اور اس کا لینا قطعاً حرام ہے، کیوں کہ اس صورت میں بیمہ کمپنی وغیرہ اس کی وکیل ہو جاتی ہے اور وکیل کا قبضہ شرعاً مؤکل کا قبضہ ہوتا ہے، اس لیے ”پروویڈنٹ فنڈ“ یا ”ڈی ایس پی فنڈ“ کی رقم پر قبضہ کے بعد اس پر سود لینا حرام ہے۔

### پروویڈنٹ فنڈ اور زکوٰۃ

جہاں تک ”پروویڈنٹ فنڈ“ یا ”ڈی ایس پی فنڈ“ پر زکوٰۃ کا تعلق ہے تو اس کی تفصیل یہ ہے: کہ گورنمنٹ ”پروویڈنٹ فنڈ“ اور پرائیویٹ کمپنیوں کے ”پروویڈنٹ فنڈ“ کی نوعیت میں کچھ فرق ہے، جس کی وجہ سے احکام میں بھی فرق ہو گا:

گورنمنٹ پروویڈنٹ فنڈ: میں حکومت مستاجر (Employer) ہے اور ملازم اجیر (Employee) ہے چوں کہ فنڈ کی رقم مستاجر (حکومت) کے قبضہ میں رہتی ہے، اس پر اجیر (ملازم) کا قبضہ نہیں ہوتا، قبضہ نہ ہونے کی وجہ سے بدستور حکومت پر دین (قرض) ہے، لہذا اس پر زکوٰۃ فرض نہیں، وصول ہونے کے بعد بھی اس پر گزشتہ زمانے کی زکوٰۃ نہیں، البتہ آئندہ کے لیے زکوٰۃ فرض ہونے کی درج ذیل صورتیں ہیں:

ملازم اگر فنڈ وصول ہونے سے پہلے صاحبِ نصاب (ساڑھے باون تولہ چاندی (612 گرام) کی قیمت کا مالک) نہیں تھا اور فنڈ کی رقم بھی اتنی کم ملی کہ اسے ملا کر بھی اس کا کل مال مقدارِ نصاب کو نہیں پہنچتا تو اس پر زکوٰۃ واجب نہیں۔

اگر ملازم پہلے سے صاحبِ نصاب نہیں تھا، مگر اس رقم کے ملنے سے صاحبِ نصاب ہو گیا، تو یہ فنڈ وصول ہونے کے وقت سے جب تک پورا ایک قمری (اسلامی) سال نہ گزر جائے، اس پر زکوٰۃ کی ادائیگی واجب نہ ہوگی۔ (ہاں! اگر وہ پہلے ہی ادا کر دے تو ادا شمار ہوگی) اور سال پورا ہونے پر بھی اس شرط پر ادائیگی واجب ہوگی کہ اس وقت تک یہ شخص صاحبِ نصاب رہے، لہذا اگر سال پورا ہونے سے پہلے مال خرچ یا چوری وغیرہ ہو کر اتنا کم رہ گیا کہ یہ شخص صاحبِ نصاب نہ رہا تو زکوٰۃ واجب نہ ہوگی اور اگر خرچ ہونے کے باوجود سال کے آخر تک مال بقدرِ نصاب ہی رہا تو جتنا باقی بچا صرف اس کی زکوٰۃ فرض ہوگی، جو خرچ ہو گیا اس کی فرض نہ ہوگی۔

اور اگر یہ ملازم پہلے سے صاحبِ نصاب تھا تو فنڈ کی رقم مقدارِ نصاب سے خواہ کم ملے یا زیادہ اس کا سال علیحدہ شمار نہ ہوگا، بلکہ جو مال پہلے سے اس کے پاس تھا جب اس کا سال پورا ہوگا، فنڈ کی وصول شدہ رقم کی زکوٰۃ بھی اسی وقت واجب ہو جائے گی، خواہ اس نئی رقم پر ایک ہی دن گزرا ہو، مثلاً: ایک شخص کی ملکیت میں نوے ہزار روپے سال بھر موجود رہے، سال پورا ہونے سے ایک دن پہلے اسے ”پروویڈنٹ فنڈ“ یا ”ڈی ایس پی فنڈ“ کے مثلاً: دس ہزار روپے مل گئے، تو اب اگلے روز اسے پورے ایک لاکھ روپے کی زکوٰۃ ادا کرنی ہوگی۔

اگر ملازم نے اپنے فنڈ کی رقم کسی تجارتی کمپنی کو اس شرط پر دی کہ وہ اسے تجارت میں لگائے اور ملازم اس کے نفع و نقصان میں شریک ہو (یعنی کمپنی کو نقصان ہوا تو ملازم کے حصے کا نقصان ملازم پر پڑے اور نفع ہوا تو نفع کا اتنا فی صد (جتنا بھی ملے) ملازم کو ملے) تو جس وقت سے یہ رقم اس تجارتی کمپنی کو منتقل ہوگی اس پر اس وقت سے زکوٰۃ کے احکام جاری ہوں گے اور ہر سال کی زکوٰۃ ملازم پر ضابطہ کے مطابق واجب ہوتی رہے گی اور جب اس پر نفع ملنا شروع ہوگا تو نفع پر بھی زکوٰۃ کے احکام جاری ہوں گے۔

پرائیویٹ کمپنیوں کا پروویڈنٹ فنڈ: ایک مستقل کمپنی کی تحویل میں دے دیا جاتا ہے، جس میں ملازمین کا ایک نمائندہ ہوتا ہے، یہ کمپنی چوں کہ ملازمین کی وکیل ہے، لہذا کمپنی کا قبضہ ملازم کا قبضہ شمار ہوگا، جس کی وجہ سے اس پر زکوٰۃ کے احکام جاری ہوں گے اور ہر سال کی زکوٰۃ ملازم کے ذمے واجب ہوتی رہے گی۔

### پروویڈنٹ فنڈ اور میراث

جب یہ بات ثابت ہوگئی کہ ”پروویڈنٹ فنڈ“ یا ”ڈی ایس پی فنڈ“ کی رقم (چاہے جبری کٹوتی ہو یا اختیاری) دراصل تنخواہ ہی کا ایک حصہ ہوتی ہے اور ملازم کی زندگی ہی میں یہ فنڈ ملازم کی ملکیت میں تھا اور ملازم اپنی زندگی میں ریٹائرمنٹ کے بعد یا ملازم کے فوت ہونے کے بعد اس کے پسماندگان بہر حال اس کے وصول کرنے کے حق دار ہوتے ہیں، لہذا ”پروویڈنٹ فنڈ“ یا ”ڈی ایس پی فنڈ“ میں میراث جاری ہوگی اور یہ رقم ملازم کے ترکہ میں شامل ہو کر تمام ورثاء پر اصولِ میراث کے مطابق تقسیم ہوگی، کسی ایک کا اس پر قبضہ جاملینا صحیح نہیں ہوگا۔

### پنشن اور گریجویٹی (Pension and Gratuity)

جب بھی کوئی ملازم کسی محکمے سے ریٹائر ہوتا ہے یا دورانِ ملازمت اس کا انتقال ہو جاتا ہے تو بعض محکمے اس کو گریجویٹی اور پنشن کے نام سے کچھ رقم دیتے ہیں، یہ رقم تنخواہ کا حصہ نہیں ہوتی بلکہ یہ انعام و عطیہ ہوتا ہے جو اس محکمے کی طرف سے ملازم کو دیا جاتا ہے، اس کا مقصد ملازم کی خدمت کا اعتراف اور اس کی مالی مدد ہوتا ہے، پنشن اور گریجویٹی کی رقم کا تعین، مدتِ ملازمت، گریڈ اور تنخواہ کے اعتبار سے کیا جاتا ہے، اس انعام میں جو رقم ملازم کو دی جاتی ہے، وہ ریٹائرمنٹ کے وقت

ہی سے دو حصوں میں تقسیم کر دی جاتی ہے، اس میں سے نصف رقم فوراً ہی ملازم کو دے دی جاتی ہے، جسے ”گریجویٹی“ کہا جاتا ہے اور بقیہ نصف رقم ملازم یا اس کے ورثاء کو ماہ ب ماہ ملتی رہتی ہے جس کو ”پنشن“ کہا جاتا ہے۔

جیسا کہ محترم حفیظ الرحمن اپنی کتاب (Procedure and Law of Gratuity) میں لکھتے ہیں:

Gratuity and Pension if we go by the diction meaning , then of course gratuity appears to be a payment in the nature of gift, or reward paid to the employee by his employers in appreciation of his long and meritorious s service , but in view of the modern nation of fair industrial relations claim for gratuity is a Statutory right. It is .to behind in view of the service rendered in the post

Al thought gratuity is periodically, as long as pensioner is alive. However, the quantum of gratuity like pension bears relation to the length of the pensioners and armaments drawn by him while in service. But the payment on account of gratuity and pension are tatiral benefits the difference is that while gratuity is paid only once are realignment pension is payable periodically during that life time of retired .employee

Union of India and others all India service pension associate air 19988 sc.501-) 1998 (2) scc 580,1988 (2)2 LLj196, 1988 (1) SLR353) (Published by ideal labour (laws. Karachi-1988, P.6

چوں کہ حکومتی قواعد و ضوابط کے مطالعہ سے معلوم ہوتا ہے کہ یہ رقم انعام و عطیہ ہے، لہذا شرعی اعتبار سے ملازم کا اس کو لینا جائز ہے اور جہاں تک تعلق ہے زکوٰۃ کا تو پنشن اور گریجویٹی کی رقم جو یکمشت ملازم کو ملتی ہے اس پر گزشتہ سالوں کی زکوٰۃ نہیں ہوگی، البتہ آئندہ فرضیت زکوٰۃ کے متعلق تفصیل ”پروایڈنٹ فنڈ“ کے تحت دیکھ لی جائے۔

پنشن اور گریجویٹی میں میراث جاری ہونے کی تفصیل یہ ہے : کہ ملازم کی زندگی میں پنشن کی جو نصف رقم گریجویٹی کے نام سے ملازم کے قبضہ میں آجاتی ہے اس میں ملازم کے انتقال کے بعد وارثت جاری ہوگی اور سب ورثہ میں وہ رقم بقدر حصص تقسیم ہوگی۔

اور پنشن جو ماہانہ ملتی ہے، جب تک وصول نہ ہو جائے، ملازم کی ملکیت میں داخل نہیں ہوتی، لہذا پنشن کی جو رقم ملازم اپنی زندگی میں ماہ ب ماہ وصول کر لے گا وہ بھی ملازم کے انتقال کے بعد اس کے ترکہ میں شمار ہوگی، اور جتنی رقم اس کی موت کے بعد وصول ہو وہ ترکہ میں شمار نہ ہوگی، کیوں کہ ترکہ وہ مال یا مالی حق ہے جو موت کے وقت مرنے والے کی ملکیت میں ہو (چاہے اس پر قبضہ ہو یا نہ ہو) اور اس میں سے کسی متعین چیز پر کسی دوسرے کا حق نہ ہو، جب کہ یہ رقم اس کی وفات تک اس کی ملکیت میں نہیں آئی تھی، اس لیے اس پر میراث کے احکام جاری نہیں ہوں گے۔

البتہ حکومت یا وہ ادارہ جس کی جانب سے پنشن ملی ہے، جس کو یہ رقم دے دے وہی اس کا مالک ہو گا یا ملازم نے اپنی فیملی

میں سے جس فرد کو نامزد (Nominate) کیا ہو وہ اس کا مالک ہو گا اور اگر حکومت یا ادارہ سب وارثوں کے لیے دے تو سب وارث اس میں شریک ہوں گے لیکن یہ تقسیم ، میراث کی وجہ سے نہیں ہو گی ، بلکہ یہ حکومت یا ادارہ کی طرف سے ان کو انعام دینا شمار ہو گا۔

### بینو ولٹ فنڈ (Benevolent Fund)

یہ فنڈ سرکاری ملازمین کی بہبود کے لیے قائم کیا گیا ہے اس فنڈ کے لیے ہر ماہ کچھ رقم سرکاری ملازمین کی لازماً کاٹی جاتی ہے ، البتہ بعض نہیں بھی کٹواتے اور جو کٹواتے ہیں وہ اسے عطیہ اور چندہ سمجھ کر کٹواتے ہیں ، یہی وجہ ہے کہ اس رقم کو جو ملازم سے وصول کی جاتی ہے چندے کا نام دیا گیا ہے ۔

اگر کوئی ملازم اپنی مدت ملازمت کے دوران جسمانی یا ذہنی طور پر اپنے فرائض انجام دینے سے بالکل معذور ہو جائے تو وہ دس سال تک یا اپنی ریٹائرمنٹ کی عمر کو پہنچنے تک ( ان میں سے جو پہلے ہو ) شیڈول میں دی گئی شرح کے مطابق ماہانہ رقم ” بینو ولٹ فنڈ“ سے وصول کر سکتا ہے ، یا کوئی ملازم اپنی مدت ملازمت کے دوران ( یعنی ریٹائر ہونے سے پہلے یا 65 سال کی عمر تک پہنچنے سے پہلے ) انتقال کر جائے تو اس کی فیملی میں سے اس کی اولاد ، بیوی ، والدین یا نابالغ بھائی اس فنڈ کے لینے کے حق دار ہوتے ہیں ، اگر ان میں سے کوئی بھی نہ ہو تو مرحوم کی غیر شادی شدہ ، مطلقہ یا بیوہ بہن کو اس فنڈ کی رقم دی جاتی ہے بصورت دیگر اس فنڈ کی رقم کسی کو بھی نہیں ملتی۔

ملازم کی وہ فیملی جو بینو ولٹ فنڈ وصول کرنے کی حق دار ہے اس کی تعریف ” دی بینو ولٹ فنڈ اینڈ گروپ انشورنس“ ایکٹ 1969 کی دفعہ (2) شق (5) میں اس طرح کی گئی ہے:

...Family means (5)

a) in the case of a male employee , the wife or wives , and in the case of a female) employee, the husband of the employee and (b) the legitimate children, parents, minor brothers, unmarried , divorced or widowed sisters of the employee residing .iwht and wholly dependent upon him

بہر حال ملازم کو یہ اختیار بھی حاصل ہے کہ وہ اپنی فیملی کے افراد میں سے کسی فرد یا افراد کو اس رقم کی وصول یابی کے لیے نامزد کر دے اور اگر وہ چاہے تو ایک سے زیادہ افراد کو نامزد کرنے کی صورت میں ان کو دیے جانے والے حصص کا تعین بھی کر سکتا ہے ، جہاں ملازم نے اپنی فیملی کے کسی فرد کو بھی اس طرح نامزد نہ کیا ہو ، وہاں ” بینو ولٹ فنڈ“ کی وصول یابی کے لیے فیملی کے کسی بھی فرد یا افراد کو حکومت کی طرف سے مقرر کیا جاسکتا ہے ، بشرطیکہ اس بات کا اطمینان کر لیا گیا ہو کہ دی گئی رقم فیملی کے تمام ارکان کے اخراجات اور فائدے کے لیے انصاف کے ساتھ استعمال ہو گی۔

نیز اگر کسی ملازم نے اپنی تنخواہ کا متعین حصہ کٹوا کر اس فنڈ میں جمع نہ کیا ہو ، تب بھی وہ اس فنڈ کے لینے کا مستحق ہوتا ہے ، البتہ اس فنڈ سے اتنی رقم کم کی جاسکتی ہے جتنی اس نے چندے کے طور پر ادا نہیں کی۔

” بینو ولٹ فنڈ“ کی مذکورہ بالا تفصیلات کو مد نظر رکھتے ہوئے اس میں شرعاً میراث جاری ہونے یا نہ ہونے کے بارے میں جو بات واضح ہوتی ہے وہ یہ ہے کہ ملازم کے انتقال کی صورت میں اس کی فیملی کو ملنے والی یہ رقم نہ تو ایسے مال کی تعریف میں آتی ہے جو مرتے وقت ملازم کی ملکیت میں ہو اور نہ یہ کوئی ایسا مالی حق ہے ، جو حکومت کے ذمے لازماً ملازم کی زندگی میں

واجب الاداء ہو چوں کہ قابل وارثت وہ مال یا مالی حق ہے جو موت کے وقت مرنے والے کی ملکیت میں ہو (چاہے اس پر قبضہ ہو یا نہ ہو) اور اس میں سے کسی متعین چیز پر کسی دوسرے کا حق نہ ہو۔

جب کہ اگر ملازم زندہ رہتا وہ صرف اس وقت اس فنڈ کا حق دار ہوتا، جب وہ ریٹائر ہونے سے پہلے اپنی جسمانی یا ذہنی معذوری کے سبب ملازمت سے برخاست کر دیا جاتا۔

اور اگر کوئی ملازم اپنی ریٹائرمنٹ کی عمر کو پہنچ کر ریٹائر ہو ا ہو تو وہ اس فنڈ سے کسی بھی صورت میں کوئی پیسہ وصول نہیں کر سکتا اور نہ ہی ریٹائرمنٹ کے بعد انتقال کی صورت میں اس کی فیملی کو اس فنڈ سے رقم مل سکتی ہے۔

یہ بات واضح ہو گئی کہ یہ فنڈ ملازم کا کوئی ایسا حق نہیں کہ حکومت کے ذمے قرض کی طرح لازمی طور پر واجب الاداء ہو، بلکہ یہ ایک بہبود فنڈ ہے جس سے بطور عطیہ بعض صورتوں میں ملازم کو اور بعض صورتوں میں اس کی فیملی کو مہیا کیا جاتا ہے، لہذا شرعاً اس فنڈ پر میراث کے احکام جاری نہیں ہوں گے اور یہ فنڈ ترکہ میں شامل نہیں ہو گا، بلکہ حکومت جس کو دے گی وہی اس کا مالک ہو گا۔

### گروپ انشورنس (Group Insurance)

یہ رقم ملازم کی تنخواہ سے لازماً کاٹی جاتی ہے اور ملازم کی فیملی کو یہ رقم ملازم کے دوران ملازمت انتقال کی صورت میں یا ریٹائر ہونے کے بعد انتقال کی صورت میں ہر حال میں ملتی ہے اور یہ رقم یکمشت دی جاتی ہے، اگر ملازم کسی وجہ سے یہ رقم نہ کٹوائے تب بھی اس کی فیملی گروپ انشورنس کی رقم لینے کی حق دار ہوتی ہے، البتہ جتنا پریمیم (زر بیٹنگی) ملازم کے ذمے واجب الاداء رہ گیا، وہ گروپ انشورنس کی رقم سے کاٹ لیا جاتا ہے۔

چوں کہ گروپ انشورنس، مرحوم کی فیملی کے ساتھ ایک امدادی تعاون ہے، لہذا اگر حکومت (محکمہ، ادارہ، کمپنی) اپنے خزانہ میں شامل کر کے یہ رقم دے تو مرحوم کے پسماندگان (فیملی) کے لیے اس کا لینا جائز ہے اور اگر کسی انشورنس کمپنی سے براہ راست وصول کرنی پڑے تو اس صورت میں اتنی رقم وصول کرنا جائز ہے جتنی حکومت نے پریمیم (زر بیٹنگی) کے طور پر انشورنس کمپنی کو ادا کی، اس سے زائد رقم لینا جائز نہیں، اگر غلطی سے لے لی ہے تو اس کا بلانیت ثواب صدقہ کرنا واجب ہے۔

نیز یہ کوئی ایسی رقم نہیں جس کا ملازم اپنی زندگی میں حق دار ہو گیا ہو اور اسے اپنی زندگی میں وصول کر سکتا ہو، بلکہ یہ رقم بھی ملازم کے پسماندگان کے ساتھ بطور عطیہ امدادی تعاون ہے، لہذا یہ رقم ملازم کے ترکہ میں شامل نہیں ہو گی، البتہ ملازم کی تنخواہ سے جتنی رقم پریمیم (زر بیٹنگی) کے طور پر کاٹی گئی ہے وہ رقم ترکہ میں شامل ہو گی اور اس سے زائد ملنے والی رقم پر وارثت کے احکام جاری نہیں ہوں گے، بلکہ حکومت جس کو دے گی وہی اس کا مالک ہو گا اور حکومت اگر مرحوم کے تمام ورثاء کو بقدر حصص تقسیم کر کے دینا چاہے تو اس کا بھی اس کو اختیار ہے۔ فقط

This site is developed under the guidance of eminent Ulamaa of Islam.  
Suggestions, comments and queries are welcomed at [info@farooqia.com](mailto:info@farooqia.com)

ابتداء | اپنے بارے میں | جامعہ فاروقیہ | الفاروق | اسلام | قرآن | کتب خانہ | منتخب سائنس

No Copyright Notice.

All the material appearing on this web site can be freely distributed for non-commercial purposes. However, acknowledgement will be appreciated.